

śrīh
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī|
vedāntācāryavaryo me sannidhattāṃ sadā hṛdi||

śrī abhirāmavarācārya anugṛhītam
|| śrī yatipatidinacaryā stotram ||

This document has been prepared by*
Sunder Kidāmbi
with the blessings of
śrī raṅgarāmānujamahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrimate rāmānujāya namaḥ

॥ śrī yatipatidinacaryā stotram ॥

yatipatidinacaryāṃ yaścakārātibhogyam
varavaramunīpautra ssaumyajāmātrnāmā |
gururamalaguṇānāṃ vaiṣṇavānāṃ mude tam
gurujanavaramīḍe gomathākhyānvavāyam ॥

śrīmadraṅge divyadhāmnī śrīśrīkāntamanohare |
vasantaṃ gurumāryāṇāṃ vande rāmānujaṃ munim ॥ 1 ॥

brāhme muhūrte cotthāya dhyātvā guruparaṃparām |
rahasyatritayaṃ ramaṃ paravyūhādikāṃstathā ॥ 2 ॥

pañcaprakārāṃśca harerarcirādigateḥ kramam |
dhyāyantaṃ kūranāthādyaissevyamānaṃ gurūttamaiḥ ॥ 3 ॥

catuśślokīm stotraratnaṃ stotraṃ yāmunavakṛkam |
bhakatāṅghrīreṇuśrīsūktīḥ prabodhanaparāśśubhāḥ ॥ 4 ॥

prābodhikīśca godāyā ssuktīrbhāgavataissaha |
anusandadhataṃ samyagāśraye yatīśekharam ॥ 5 ॥

tataḥ pratyūṣasamaye bhaktaiśśiṣyairyatīśvaraiḥ |
śrīraṅgadhāma natvā tadudagbhāgāśritāṃ nadīm ॥ 6 ॥

kāverīm śrīmatīm gatvā śrīśadhyānapurassaram |
śrīpaterājñayā siddhāḥ kṛtvā paurvāhṇikīḥ kriyāḥ ॥ 7 ॥

samupetya nijandhāma natvā svārādhyamacyutam |
svamatasthāyinassarvānvedapārāyaṇeratān ॥ 8 ॥

vedāntatarkamīmāṃsāvyākhyātṛnvaiṣṇavānapi |
itihāsapurāṇādipārāyaṇaparānapi ॥ 9 ॥

karmayogādiniratān paravyūhādiṣu sthitān |
śrīmacchathārimukhyānāṃ munīnāṃ sūktitatparān ॥ 10 ॥

sarvānupetya sasnehaṃ nandayantaṃ namāmi tam |
tataḥ śrīraṅgarājasya sevārthaṃ svāśritaissaha ॥ 11 ॥

prayāntaṃ mantrarātṇānusandhānāsaktacetasaṃ |
dakṣiṇeṇa dhṛtaśrīmattridaṇḍaṃ pāṇinādarāt || 12 ||

anyapāṇitalasprṣṭakūranāthakarāṃbujam |
pradakṣiṇīkṛtya śanaiḥ śrīraṅgaṃ dhāmatanmahat || 13 ||

caturānananāmānaṃ sametyānamya gopuram |
godāṃ śathāriṃ yogīndraṃ balipīṭhaṃ tathaiva ca || 14 ||

pradakṣiṇakrameṇaiva pākaśālālayāṃ śriyam |
śrīmadraṅgāvaravaraṃ vimānaṃ raṅgasañjñakam || 15 ||

senāpatiṃ ca niculāṃ nāyikāṃ raṅgiṇaḥ pade |
vāsudevaṃ dvārapālau vainateyaṃ praṇamya ca || 16 ||

maṅgalāsāsanam kṛtvā tatratatra yathocitam |
ūrīkṛtya ca tīrthādyamullasantaṃ munim bhaje || 17 ||

chatropalakṣitadvāraṃ tataśśrīmadupetya ca |
ādyamarcāvatārāṅāmāvīrbhūtaṃ yadṛcchayā || 18 ||

ikṣvākūṇāṃ kuladhanamiṣṭadaivam śriyaḥ patim |
kāverīpuline ramye śeṣaparyāṅkaśāyīnam || 19 ||

nāthayāmunapūrvāṅāṃ gurūṅāṃ kuladaivatam |
śrīraṅgarājam deveśam dṛṣṭvācāryapurassaram || 20 ||

sāṣṭāṅgaṃ samyagānamya sahaśīṣyaiśca bhaktitaḥ |
antaḥ praviśya sāmōdamāmōdastaṃbhameva ca || 21 ||

śrībhaṭṭanātha śrīsūktaiḥ maṅgalāsāsanātmakaiḥ |
jītantāstotrarātṇābhyāṃ bhītiprīti purassaram || 22 ||

maṅgalāsāsanam śaureḥ kurvantaṃ gurumāśraye |
tato vimāne praṇavākāre vyakte svayaṃbhuvi || 23 ||

divyasimhāsane ramye sthitaṃ padmāsane'grataḥ |
kastūrītilakādramyātkāntaphālatalaṃ harim || 24 ||

kañjākṣaṃ kāntavadanaṃ kamanīyāṅgasundaram |
pāṇipadmacatuṣkeṇa svāśritābhīṣṭadāyīnam || 25 ||

śaṅkhacakreva dadhataṃ gadāmbhayamudrikām |
āsannābhyaṃ ramābhūbhyaṃ pārśvayoḥ paryupāsitam || 26 ||

sarvāvayava saundaryādabhirāmavarābhidhām |
saṃprāptam bhaṭṭanāthoktyā tadā godāsamarpaṇe || 27 ||

saṃsevyānandabharitam saṃśraye yatiśekharam |
tataśśrīraṅgarājasya śrīmataśśeṣasāyinaḥ || 28 ||

pādāravinde parame bhaktābhīṣṭaprade śubhe |
sauvarṇakāhalākāre jaṅghe divyecaajānunī || 29 ||

kadalīkānta kāṇḍoru yugalañcāti sundaram |
kāñcanāṃbarakhaṇḍābhyaṃ kamanīyakaṭītaṭam || 30 ||

divyāṃsanābhimadhyañca trivalyā śobhitodaram |
lakṣmīkeligṛham ramyaṃ lalitaṃ kaustubhaśrīyā || 31 ||

vakṣassthalam manohāri vaijayantya vibhūṣitam |
graiveyabhūṣāruciram kaṇṭham kaṃbusamākṛtim || 32 ||

upadhānīkṛtam bāhumuttamāṅgasamīpataḥ |
dakṣiṇaṅca tathā jānuviśrāntam dakṣiṇam bhujam || 33 ||

padmābhīrāmavadanam padmapatrekṣaṇadvayam |
subhrūyugam sunāsañca sukapolataladvayam || 34 ||

sundaram cubukam cāpi susmitādharapallavam |
kāntakuṇḍalasaṃśobhikarṇapāśayugam tathā || 35 ||

sulalāṭam ca tatrordhvapuṇḍrañcāpi lalāṭikām |
sarvādhīrājyapīśunam sarvadeva namaskṛtam || 36 ||

divyaratnakirīṭaṅca darśam darśam punaḥ punaḥ |
munivāhanayogīndrasūktyuccāraṇapūrvakam || 37 ||

āpādacūḍam saṃsevyam sarvāvayava bhogyatām |
śrīraṅgarājam śaraṇam prārthayantam bhajāmi tam || 38 ||

tataḥ śrīraṅgarājasya śrīmatīm dhṛtaśāṭikām |
pādyatīrtham prasādam ca pādukāṃmālīkām śubhām || 39 ||

an̄gīkṛtya kṛpāmūla manujñāpyāśritaissaha |
vimānaṃ praṇavākāraṃ vidhāyāntaḥ pradakṣiṇam || 40 ||

chatropalakṣitadvārāt prāgdeśe śrīśabhaktitaḥ |
sthitvā kālaṃ kṣaṇaṃ devamanubhūya punaḥ punaḥ || 41 ||

dvārāttasmādbahiścaitya natvā kṣāmaṇapūrvakam |
balipīṭhaṃ tataḥ prāpya praṇamantaṃ bhajāmi tam || 42 ||

tato mahāmaṇṭapam tadetya śrīraṅgaśāyinaḥ |
kaiṅkaryavardhakān bhaktān kiṅkarāṃścānumānya ca || 43 ||

śrīraṅgaśayamudvelaṃ parāmṛśyottarottaram |
kalijinnirmitaṃ samyagdhānyāgārañca yoginaḥ || 44 ||

śrīgopuravarāsīnamānamya nṛhariṃ tataḥ |
śrīraṅgarājamahiṣiṃ sevyāṃ sarvātmabhissadā || 45 ||

śrīśāśraye ca jīvānāṃ prāptāṃ puruṣakāratām |
jananīṃ sarvalokānāṃ śrīyaṃ devīmupetya ca || 46 ||

saṃsevyā śiṣyairbhaktaiśca maṅgalāśāsti pūrvakam |
tīrthādikaṃ ca svīkṛtya parikramya pradakṣiṇam || 47 ||

sahasrastambhasaṃyuktaṃ namaskṛtvāca maṇṭapam |
svīyaṃ maṭhaṃ samāsādya sacciṣyaiḥ pramapūrvakam || 48 ||

vyākhyānakūṭe vimale vidvajjananiṣevite |
padmāsanasthaṃ padmākṣapādābjanyastamānasam || 49 ||

prasannavadanāmbhojaṃ praphullāṃbujalocanam |
ūrdhvapuṇḍrairvirājantamullasadbirmanoharaiḥ || 50 ||

brahmasūtreṇa śubhreṇa śobhitaṃ brahmatejasā |
padmākṣatulasīmālāpariṣkṛtabhujāntaram || 51 ||

tridaṇḍamaṇḍitoraskaṃ divyajñānāmṛtodadhim |
kāṣāyavastrasaṃśobhi kaṭītaṭamanoharam || 52 ||

śrīmadvaiṣṇava siddhāntaṃ pratiṣṭhāna deśīkam |
vedāntavidyāṃ vimalāṃ vyākurvantaṃ mṛdūktibhiḥ || 53 ||

śiṣyebhyo hitakāmebhyaḥ śrīśaśeṣatvabodhinīm |
bhaktairbhāgavataiścāpi sevyaṁānaṁ yatīśvaram || 54 ||

śrībhāṣyakāraṁ seve'haṁ śrīkāntānandavardhanam |
tataḥ śrīpādatīrthaissvaiśśiṣyāṅāñca mahātmanām || 55 ||

satāṁ saphalayantaṁ taṁ saṁśraye yatīśekharam |
tato mādhyāhnikam kṛtyamanuṣṭhāya yathāvidhi || 56 ||

svīyaṁ kuladhanam śrīśamārādhyā karuṇākaram |
śrīmadraṅgādhirājasya pūjāṁ mādhyāhnikīm śubhām || 57 ||

sañjātāṁ bhaktitaḥ kṛtvā bhaktaiḥ yativaraiṣṣaha |
hārdapūruṣabhogyam cetyanuyāgam vidhāya ca || 58 ||

prasādapātram kurvāṇam bhaktavargam yathocitam |
prapadye bhaktavargāṇāṁ pārijātam yatīśvaram || 59 ||

tataścaikāntamāśritya sanniviṣṭam kṛtāñjalim |
śrībhūpateśca caraṇau cintayantaṁ bhajāmi tam || 60 ||

tataśśaṭhāriyogīndra sūktyarthānubhavairmuhuh |
bhaktānāṁ bhagavadbhaktiṁ vardhayantaṁ namāmi tam || 61 ||

tatassāyantanaṁ karma kṛtvā śrīraṅgaśāyīnam |
dhyātvā prapadye deveśamārādhyā svīyamacyutam || 62 ||

vedārtha vākya tattvārthaiḥ vimalajñānasampadaḥ |
bodhayantaṁ nijān bhaktān puṇyaślokaṁ namāmi tam || 63 ||

tataḥ śrīśeṣa paryaṅke śayānaṁ raṅgaśāyīnaḥ |
sarvopacārasahitaṁ yoganidrātmakaṁ hareḥ || 64 ||

śrutvā śrīmati paryaṅke saumye kṛṣṇājīnātmake |
saṁvāhyamānacaraṇam sacchiṣyaiśca gurūttamaiḥ || 65 ||

patyuśśriyaḥ prasādēna bhagavadyogamāsthitam |
bhagavatprāptighaṭakaṁ svāśritānāṁ mahātmanām || 66 ||

śrībhāṣyakāraṁ yaminam yatirājam dayāmbudhim |
prapannajanakūṭastham prapadye bhaktavatsalam || 67 ||

*śeṣāṃśenāvatīrṇāya śrīrāmānujayogine |
gurūṇāṃ guravebhūyānnityaśrīrṇityamaṅgalam || 68 ||*

*śrīmatīṃ yatirājasya dinacaryāmimāṃ paṭhan |
prāpnuyātparamāṃ bhaktiṃ yatirājapadābjayoḥ || 69 ||*

*śrīmadraṅge mahati nagare nityavāsī mahātmā
trayyantārthasthitimupadiśan bhūtale puṇyakīrtiḥ |
śrīmān raṅgeśvaracaraṇayormaṅgalāni prayuñjan
śeṣāṃśena prathitavibhavo bhāti rāmānujāryaḥ || 70 ||*

|| iti śrī yatipatidinacaryā stotraṃ sampūrṇam ||